

کیا ایک قربانی سب گھروالوں کی طرف سے کافی ہے

1



تاریخ: 27-07-2020

ریفرنس نمبر: Aqs 1861

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ایک پوسٹ میں یہ حدیثِ پاک لکھی ہے: ”حضرت سیدنا عطاء بن یسار رحمۃ اللہ علیہ فرماتے ہیں کہ میں نے حضرت سیدنا ابویوب انصاری رضی اللہ تعالیٰ عنہ سے پوچھا: رسول اللہ صلی اللہ تعالیٰ علیہ وآلہ وسلم کے زمانے میں آپ لوگوں کی قربانیاں کیسی ہوتی تھیں، تو انہوں نے فرمایا کہ آپ صلی اللہ علیہ وآلہ وسلم کے زمانے میں آدمی اپنے اور اپنے گھروالوں کی طرف سے ایک بکری کی قربانی کرتا تھا، تو اس کے سارے گھر والے کھاتے اور لوگوں کو کھلاتے، پھر لوگ فخر و مباحت کرنے لگے (ایک دوسرے پر برتری اور دکھاوے کے لیے ایک سے زیادہ قربانیاں کرنے لگے)، تو معاملہ ایسا ہو گیا جو تم دیکھ رہے ہو۔“ (سنن ابن ماجہ، حدیث 3147)

اس کے بعد نوٹ لکھا ہے کہ اسلام میں ایک خاندان کا مطلب ایک شادی شدہ مرد و عورت اور اس کی اولاد ہے، اب اگر ایک گھر میں ایک سے زیادہ شادی شدہ لوگ ہوں، تو وہ سب الگ خاندان شمار ہوں گے اور ہر خاندان اپنی الگ اور صرف ایک قربانی یا صرف ایک حصہ قربانی کرے گا۔

پوسٹ میں مذکور حدیث اور اس کے بعد بیان کردہ مسئلے کے متعلق شرعی رہنمائی فرمادیجئے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

ایک سے زیادہ افراد پر قربانی واجب ہونے کی صورت میں ان سب کی طرف سے صرف ایک بکری یا صرف ایک حصے کی قربانی کرنا درست نہیں، بلکہ ان سب پر لازم ہوگا کہ الگ الگ بکری یا بڑے جانور میں الگ الگ حصے کی قربانی کریں، کیونکہ بکرے یا بکری کی قربانی میں ایک سے زیادہ حصے نہیں ہو سکتے، لہذا ایک قربانی کسی ایک طے شدہ فرد ہی کی طرف سے کی جاسکتی ہے، اسی طرح بڑے جانور میں سے ایک حصے کی قربانی بھی صرف ایک شخص ہی کی طرف سے کی جاسکتی ہے، ایک سے زیادہ افراد کی طرف سے نہیں کی جاسکتی۔ لہذا ایک گھر یا ایک خاندان کے مختلف افراد پر واجب ہونے کے باوجود اگر ان سب کی طرف سے صرف ایک قربانی یا صرف ایک حصے کی قربانی کی جائے گی، تو کسی کی بھی قربانی ادا نہیں ہوگی۔

رہا یہ سوال کہ پھر اس حدیثِ پاک سے کیا مراد ہے؟ تو اس کا جواب یہ ہے کہ یہ حدیثِ پاک یا تو منسوخ ہے یا پھر

اس سے واجب قربانی نہیں، نفل قربانی مراد ہے اور حدیث کا مطلب یہ ہے کہ وہ صحابہ رضی اللہ تعالیٰ عنہم کہ جن پر مالکِ نصاب نہ ہونے کی وجہ سے قربانی واجب نہیں ہوتی تھی، وہ خاص اپنی طرف سے نفلِ قربانی کرتے ہوئے ایک بکری ذبح کرتے تھے اور اس میں سے خود بھی کھاتے اور اپنے گھر والوں کو بھی کھلاتے تھے۔

سوال میں مذکور حدیثِ پاک سے نفلِ قربانی مراد ہے۔ چنانچہ امام محمد رحمۃ اللہ علیہ اس حدیث کے تحت فرماتے ہیں: ”كان الرجل يكون محتاجا فيذبح الشاة الواحدة يُضحّي بها عن نفسه فياكل ويطعم اهله، فاما شاة واحدة تذبح عن اثنين او ثلاثة اضحية فهذه لا يجزئ ولا يجوز شاة الا عن واحد وهو قول ابى حنيفة والعمامة من فقهاءنا“ ترجمہ: ایک شخص مالکِ نصاب نہیں ہوتا تھا، تو وہ ایک بکری ذبح کرتا جس کی قربانی وہ اپنی طرف سے کرتا تھا، تو وہ خود بھی کھاتا اور اپنے گھر والوں کو بھی کھلاتا تھا۔ بہر حال ایک بکری جو واجبِ قربانی کے طور پر دو یا تین افراد کی طرف سے ذبح کی جائے تو یہ کافی نہیں ہے، ایک بکری ایک ہی شخص کی طرف سے جائز ہے اور یہ امامِ اعظم اور ہمارے جمہور فقہاء رحمۃ اللہ علیہم کا قول ہے۔ (المؤطا للامام محمد، صفحہ 282، مطبوعہ کراچی)

ایک قربانی سب گھر والوں کی طرف سے جائز نہیں ہے۔ چنانچہ سوال میں مذکور حدیث کے متعلق شیخ عبدالحق محدثِ دہلوی رحمۃ اللہ علیہ فرماتے ہیں: ”ایک حدیث یہ بھی مروی ہے کہ ایک بکری سب گھر والوں کی طرف سے کفایت کرتی ہے، مگر اس کا حکم بھی وہی ہے جو بیان کیا گیا کہ یہ بھی منسوخ ہے۔“

(اشعة اللمعات (مترجم)، جلد 2، صفحہ 693، مطبوعہ فرید بک اسٹال، لاہور)

ایک بکری کی قربانی ایک شخص ہی کی طرف سے ہو سکتی ہے۔ چنانچہ مرقاة شرح مشکوٰۃ میں ہے: ”الغنم الواحد

لا يكفى عن اثنين فصاعدا“ ترجمہ: دو اور دو سے زیادہ افراد کی طرف سے ایک بکری کفایت نہیں کرتی۔

(مرقاة المفاتیح، جلد 3، صفحہ 561، مطبوعہ ملتان)

بنایہ شرح ہدایہ میں ہے: ”واعلم ان الشاة لا تجزئ الا عن واحد۔۔۔ وقد روى عن ابن عمر رضی اللہ

عنه انه قال الشاة عن واحد، ملخصاً“ ترجمہ: اور جان لو کہ ایک بکری صرف ایک شخص ہی کی طرف سے کافی ہوگی

اور حضرت ابن عمر رضی اللہ عنہ سے روایت ہے کہ انہوں نے فرمایا: ایک بکری ایک ہی کی طرف سے (جائز) ہے۔

(البنایة مع الهدایة، جلد 14، صفحہ 353، مطبوعہ ملتان)

بڑے جانور میں کل سات حصے کیے جاسکتے ہیں، جن میں سے ہر حصہ ایک شخص ہی کی طرف سے قربان کیا جائے گا،

اگر ایک سے زیادہ افراد کی طرف سے قربان کیا جائے، تو ان کی شرکت ایک سے کم حصے میں ہوگی جو کہ ناجائز ہے، لہذا کسی کی بھی قربانی جائز نہیں ہوگی۔ چنانچہ تنویر الابصار و در مختار میں ہے: ”(تجب شاة او سبع بدنة) ہی الابل والبقر۔۔۔ ولو لاحدهم اقل من سبع لم یجز عن واحد، ملخصاً“ ترجمہ: ایک بکری یا بدنہ یعنی اونٹ یا گائے کا ساتواں حصہ واجب ہے اور اگر شرکاء میں سے کسی کا حصہ ساتویں حصے سے کم ہو، تو قربانی کسی ایک کی طرف سے بھی جائز نہیں ہوگی۔ (تنویر الابصار و الدر المختار، جلد 9، صفحہ 521-525، مطبوعہ ملتان)

خلاصۃ الفتاویٰ میں ہے: ”لو كانت الشركاء في البدنة او البقره ثمانية لم یجزهم، ولو كانوا اقل من ثمانية الا ان نصيب واحد منهم اقل من السبع لا یجوز ایضاً“ ترجمہ: اگر اونٹ یا گائے میں آٹھ لوگ شریک ہوں، تو یہ جائز نہیں ہوگا، اور اگر وہ آٹھ سے کم ہوں لیکن ان میں سے کسی ایک کا حصہ ساتویں حصے سے کم ہو، تو بھی جائز نہیں ہوگا۔ (خلاصۃ الفتاویٰ، جلد 4، صفحہ 315، مطبوعہ کوئٹہ)

سیدی اعلیٰ حضرت الشاہ امام احمد رضا خان رحمۃ اللہ علیہ ارشاد فرماتے ہیں: ”ایک قربانی نہ سب کی طرف سے ہو سکتی ہے، نہ سوا مالکِ نصاب کے کسی اور پر واجب ہے، اگر اس کی بالغ اولاد میں کوئی خود صاحبِ نصاب ہو، تو وہ اپنی قربانی جدا کرے۔“ (فتاویٰ رضویہ، جلد 20، صفحہ 369، مطبوعہ رضا فاؤنڈیشن، لاہور)

والله اعلم عز وجل ورسوله اعلم صلى الله تعالى عليه وآله وسلم

کتبہ



مفتی محمد قاسم عطاری

05 ذوالحجۃ الحرام 1441ھ / 27 جولائی 2020ء

DARUL IFTA AHLESUNNAT